

陈子昂诗集

根据上海古籍出版社版《全唐诗》校对

张从兴校于新加坡 1997 年 10 月 30 日

庆云章

昆仑元气。
实生庆云。
大人作矣。
五色氤（一作氛）氲。
昔在帝妣。
南风既薰。
丛芳烂熳。
郁郁纷纷。
旷矣千祀。
庆云来止。
玉叶金柯。
祚我天子。
非我天子。
庆云谁昌。
非我圣母。
庆云谁光。
庆云光矣。
周道昌矣。
九万八千。
天授皇年。

感遇诗三十八首

之一

微月生（一作出）西海。
幽阳始代（一作化）升。
圆光正（一作恰）东满。
阴魄已朝凝。
太极生天地。

三元更废兴。
至精谅斯在。
三五谁能征。

之二

兰若生春夏。
芊蔚何青青。
幽独空林色。
朱蕤冒紫茎。
迟迟白日晚。
袅袅秋风生。
岁华尽摇落。
芳意竟何成。

之三

苍苍丁零塞。
今古缅荒途。
亭堠何摧兀。
暴骨无全躯。
黄沙幕南起。
白日隐西隅。
汉甲三十万。
曾以事匈奴。
但见沙场死。
谁怜塞上（一作下）孤。

之四

乐羊为魏将。
食子殉军功。
骨肉且（一作尚）相薄。
他人安得忠。
吾闻中山相。
乃属放●【上鹿下儿】翁。
孤兽犹（一作且）不忍。

况（一作矧）以奉君终。

之五

市人矜巧智。

于道若童蒙。

倾夺相夸侈。

不知身所终。

曷见玄真子。

观世玉壶中。

●【上穴下目】然遗天地。

乘化入无穷。

之六

吾观龙变化。

乃知至阳精。

石林何冥密。

幽洞无留行。

古之得仙道。

信与元化并。

玄感非象（一作蒙）识。

谁能测沈（一作沦）冥。

世人拘目见。

酣酒笑丹经。

昆仑有瑶树。

安得采其英。

之七

白日每不归。

青阳时暮矣。

茫茫吾何思。

林卧观无始。

众芳委时晦。

●【左是右鸟】●【左诀（去言字偏旁）右鸟】鸣悲耳。

鸿荒古已颓。

谁识巢居子。

之八

吾观昆仑化。

日月沦洞冥。

精魄相交会。

天壤以罗生。

仲尼推太极。

老聃贵窈冥。

西方金仙子。

崇义乃无明。

空色皆寂灭。

缘业定（一作亦）何成。

名教信纷藉。

死生俱未停。

之九

圣人秘元命。

惧世乱其真。

如何嵩公辈。

诒（一作谈）譎误时人。

先天诚为美。

阶乱祸谁因。

长城备胡寇。

嬴祸发其亲。

赤精既迷汉。

子年何救秦。

去去桃李花。

多言死如麻。

之十

深居观元化（一作群动）。

悱然争朵颐。

谗说相啖食。

利害纷●【左口右疑】●【左口右疑】。

便便夸毗子。

荣耀更相持。

务光让天下。

商贾竞刀锥。

已矣行采芝。

万世同一时。

之十一

吾爱鬼谷子。

青溪无垢氛。

囊括经世道。

遗身在白云。

七雄方龙斗。

天下久（一作乱）无君。

浮荣不足贵。

遵养晦时文。

舒可（一作之）弥宇宙。

卷之不盈分。

岂徒山木寿。

空与麋鹿群。

之十二

呦呦南山鹿。

罹罟以媒和。

招摇青桂树。

幽蠹亦成科。

世情甘近习。

荣耀纷如何。

怨憎未相复。

亲爱生祸罗。

瑶台倾巧笑。

玉杯殒双蛾。

谁见枯（一作孤）城蘂（一作树）。

青青成斧柯。

之十三

林居病时久。
水木澹孤清。
闲卧观物化。
悠悠念无生。
青春始萌达。
朱火已满盈。
徂落方自此。
感叹何时平。

之十四

临歧泣世道。
天命良悠悠。
昔日殷王子。
玉马遂朝周。
宝鼎沦伊谷。
瑶台成古（一作故）丘。
西山伤遗老。
东陵有故侯。

之十五

贵人难得意。
赏爱在须臾。
莫以心如玉。
探他明月珠。
昔称夭桃子。
今为春市徒。
鸱●【左号右鸟】悲东国。
麋鹿泣姑苏。
谁见鸱夷子。
扁舟去五湖。

之十六

圣人去已久。
公道緬良难。
蚩蚩夸毗子。
尧禹以为谩。
骄荣贵工巧。
势利迭（一作递）相干。
燕王尊乐毅。
分国愿同欢。
鲁（一作仲）连让齐爵。
遗组去邯郸。
伊人信往矣。
感激为谁叹。

之十七

幽居观天运。
悠悠念群生。
终古代兴没。
豪圣莫能争。
三季沦周赧。
七雄灭秦嬴。
复闻赤精子。
提剑入咸京。
炎光既无象。
晋虏复纵横。
尧禹道已昧。
昏虐势方行。
岂无当世雄。
天道与胡兵。
咄咄安可言。
时醉而未醒。
仲尼溺东鲁。
伯阳遁西溟。
大运自古来。
旅人胡叹哉。

之十八

逶迤势已久。
骨鯁道斯穷。
岂无感激者。
时俗颓此风。
灌园何其鄙。
皎皎于陵中。
世道不相容。
喈喈张长公。

之十九

圣人不利己。
忧济在元元。
黄屋非尧意。
瑶台安可论。
吾闻西方化。
清净道弥敦。
奈何穷金玉。
雕刻以为尊。
云构山林尽。
瑶图珠翠烦。
鬼工尚未可。
人力安能存。
夸愚适增累。
矜智道逾昏。

之二十

玄天幽且默。
群议曷嗺嗺。
圣人教犹在。
世运久陵夷。
一绳将何系。
忧醉不能持。
去去行采芝。

勿为尘所欺。

之廿一

蜻蛉游天地。

与世本无患。

飞飞未能止（一作去）。

黄雀来相干。

穰侯富秦宠。

金石比交欢。

出入咸阳里。

诸侯莫敢言。

宁知山东客。

激怒秦王肝。

布衣取丞（一作卿）相。

千载为辛酸。

之廿二

微霜知岁晏。

斧柯始青青。

况乃金天夕。

浩露沾群英。

登山望宇宙。

白日已西暝。

云海方荡○【左三点水右谪去言字旁】。

孤鳞安得宁。

之廿三

翡翠巢南海。

雄雌珠树林。

何知美人意。

骄爱比黄金。

杀身炎州里。

委羽玉堂阴。

旖旎光首饰。

葳蕤烂锦衾。
岂不在遐远。
虞罗忽见寻。
多材信为累。
叹息此珍禽。

之廿四

挈瓶者谁子。
娇（一作妖）服当青春。
三五明月满。
盈盈不自珍。
高堂委金玉。
微缕悬千钧。
如何负公鼎。
被●【左上公左下儿右文字偏旁】笑时人。

之廿五

玄蝉号白露。
兹岁已蹉跎。
群物从大化。
孤英将奈何。
瑶台有青鸟。
远食玉山禾。
昆仑见玄凤。
岂复虞云罗。

之廿六

荒哉穆天子。
好与白云期。
宫女多怨旷。
层城闭蛾眉。
日耽瑶池乐。
岂伤桃李时。
青苔空萎绝。

白发生罗帷。

之廿七

朝发宜都渚。

浩然思故乡。

故乡不可见。

路隔巫山阳。

巫山彩云没。

高丘正微茫。

伫立望已久。

涕落（一作泪）沾衣裳。

岂兹越乡感。

忆昔楚襄王。

朝云无处所。

荆国亦沦亡。

之廿八

昔日章华宴。

荆王乐荒淫。

霓旌翠羽盖。

射兕云梦林。

●【左去右曷】来高唐观。

怅望云阳岑。

雄图今何在。

黄雀空哀吟。

之廿九

丁亥岁云暮。

西山事甲兵。

羸粮匝邛道。

荷戟争羌城。

严冬阴风劲。

穷岫泄（一作油）云生。

昏●【左日右壹】（一作黠）无昼夜。

羽檄复相惊。
拳局竞万仞。
崩危走（一作远）九冥。
籍籍（一作寂寂）峰壑里。
哀哀冰雪行。
圣人御宇宙。
闻道泰阶平。
肉食谋何失。
藜藿缅纵横。

之三十

可怜（一作惜）瑶台树。
灼灼佳人姿。
碧华映朱实。
攀折青春时。
岂不盛光宠。
荣君白玉墀。
但恨红芳歇。
凋伤感所思。

之卅一

●【左去右曷】来豪游子。
势利祸之门。
如何兰膏叹。
感激自生冤。
众趋明所避。
时弃道犹存。
云渊既已失。
罗网与谁论。
箕山有高节。
湘水有清源。
唯应白鸥鸟。
可为（一作与）洗心言。

卅二

索居犹（一作独）几日。
炎夏忽然衰。
阳彩皆阴翳。
亲友尽睽违。
登山望不见。
涕泣久涟●【左三点水右而】。
宿梦（一作昔）感颜色。
若与白云期。
马上（一作世中）骄豪子。
驱逐正蚩蚩。
蜀山与楚水。
携手在何时。

之卅三

金鼎合神（一作还）丹。
世人将见欺。
飞飞骑羊子。
胡乃在峨眉。
变化固幽（一作非）类。
芳菲能几时。
疲疴苦沦世。
忧●【病去丙加每】（一作悔）日侵淄。
眷然顾幽褐。
白云空涕●【左三点水右夷】。

之卅四

朔风吹海树。
萧条边已秋。
亭上谁家子。
哀哀明月楼。
自言幽燕客。
结发事远游。
赤丸杀公吏。
白刃（一作日）报私仇。

避仇至海上。
被役此边州。
故乡三千里。
辽水复悠悠。
每愤胡兵入。
常为汉国羞。
何知七十战。
白首未封侯。

之卅五

本为贵公子。
平生实爱才。
感时思报国。
拔剑起蒿莱。
西驰丁零塞。
北上单于台。
登山见千里。
怀古心悠哉。
谁言未忘祸。
磨灭成尘埃。

之卅六

浩然坐何慕。
吾蜀有峨眉。
念与楚狂子。
悠悠白云期。
时哉悲不会。
涕泣久涟●【左三点水右而】。
梦登绥山穴。
南采巫山芝。
探元观群化。
遗世从云螭。
婉变时永矣。
感悟不见之。

之卅七

朝入云中郡。
北望单于台。
胡秦何密迩。
沙朔气雄哉。
藉藉天骄子。
猖狂已复来。
塞垣无名将。
亭堠空崔嵬。
咄嗟吾何叹。
边人涂草莱。

之卅八

仲尼探元化。
幽鸿顺阳和。
大运自盈缩。
春秋递（一作迭）来过。
盲飙忽号怒。
万物相纷●【钊去金加靡】。
溟海皆震荡。
孤凤其如何。

观荆玉篇

鸱夷双白玉。
此玉有缁磷。
悬之千金价。
举世莫知真。
丹青非异色。
轻重有殊伦。
勿信玉工言（一作勿信工言子）。
徒悲荆国人。

鸳鸯篇

飞飞鸳鸯鸟。

举翼相蔽亏。
俱来绿潭里。
共向白云涯。
音容相眷恋。
羽翮两逶迤。
苹萍戏春渚。
霜霰绕寒池。
浦沙连岸净。
汀树拂潭垂。
年年此游玩。
岁岁来追随。
凤凰起丹穴。
独向（一作栖独）梧桐枝。
鸿雁来紫塞。
空忆稻粱肥。
乌啼倦依托。
鹤鸣伤别离。
岂若此双禽。
飞翻不异林。
刷尾青（一作清）江浦。
交颈紫山岑。
文章负奇色。
和鸣多好音。
闻有鸳鸯绮。
复有鸳鸯衾。
持为美人赠。
勸此故交心。

与东方左史虬修竹篇 并书
龙种（一作钟龙）生南岳。
孤翠郁亭亭。
峰岭上崇●【上山下卒】。
烟雨下微冥。
夜闻鼯鼠叫。
昼聒泉壑声。
春风正淡荡。

白露已清泠。
哀响激金奏。
密色滋玉英。
岁寒霜雪苦。
含彩独青青。
岂不厌凝冽。
羞比春木荣。
春木有荣歇。
此节无凋零。
始愿与金石。
终古保坚贞。
不意伶伦子。
吹之学凤鸣。
遂偶云和瑟。
张乐奏天庭。
妙曲方千变。
箫韶亦九成。
信蒙雕斫美。
常愿事仙灵。
驱驰翠虬驾。
伊郁紫鸾笙。
结交嬴台女。
吟弄升天行。
携手登白日。
远游戏赤城。
低昂玄鹤舞。
断续彩云生。
永随众仙逝。
三山游玉京。

蓟丘览古赠卢居士藏用七首

之一 轩辕台

北登蓟丘望。
求古轩辕台。

应龙已不见。
牧马空黄埃。
尚想广成子。
遗迹白云隈。

之二 燕昭王

南登碣石阪（一作馆）。
遥望黄金台。
丘陵尽乔木。
昭王安在哉。
霸图怅已矣。
驱马复归来。

之三 乐生

王道已沦昧。
战国竞贪兵。
乐生何感激。
仗义下齐城。
雄图竟中夭。
遗叹寄阿衡。

之四 燕太子

秦王日无道。
太子怨亦深。
一闻田光义。
匕首赠千金。
其事虽不立。
千载为伤心。

之五 田光先生

自古皆有死。
徇（一作循）义良独稀。
奈何燕太（一作丹）子。
尚使田生疑。

伏剑诚已矣。
感我涕沾衣。

之六 邹衍

大运沦三代。
天人罕有窥。
邹子何寥廓。
漫说九瀛垂。
兴亡已千载。
今也则无推（一作为）。

之七 郭隗（末缺）

逢时独为贵。
历代非无才。
隗君亦何幸。
遂起黄金台。

西还至散关答乔补阙知之

葳蕤苍梧风。
嘹唳白露蝉。
羽翰本非匹。
结交何独全。
昔君事胡马。
余得奉戎旃。
携手向沙塞。
关河缅幽燕。
芳岁几阳止。
白日屡徂迁。
功业云台薄。
平生玉佩捐。
叹此南归日。
犹闻北戍边。
代水不可涉。
巴江亦潺●【缓去丝加三点水】。

揽衣度函谷。
衔涕望秦川。
蜀门自兹始。
云山方浩然。

度峡口山赠乔补阙知之王二无竞

峡口大漠南。
横绝界中国。
丛石何（一作相）纷纠。
赤（一作小）山复翕●【左赤右色】。
远望多众容。
逼（一作迫）之无异色。
崔●【上山下卒】乍孤断。
逶迤屡回直。
信矣胡马冲。
亦距汉边塞。
岂依河山险。
将顺休明德。
物壮诚有衰。
势雄（一作高）良易极。
邐迤忽而尽。
决漭平不息。
之子黄金躯。
如何此荒域。
云台盛多士。
待君丹墀侧。

题居延古城赠乔十二知之

闻君东山意。
宿昔紫芝荣。
沧洲今何在。
华发旅边城。
还汉功既薄。
逐胡策未行。
徒嗟白日暮。

坐对黄云生。
桂枝芳欲晚。
蕙苴谤谁明。
无为空自老。
含叹负生平。

赠赵六贞固二首

回中烽火入。
塞上追兵起。
此时边朔寒。
登陇思君子。
东顾望汉京。
南山云雾里。

赤螭媚其彩（一作形）。
婉变苍梧泉。
昔者琅琊子。
躬耕亦慨然。
美人岂遐旷。
之子乃前贤。
良辰在何许。
白日屡颓迁。
道心固微密。
神用无留连。
舒可弥宇宙。
揽之不盈拳。
蓬莱（一作茅，又作蒿）久芜没。
金石徒精坚。
良宝委短褐。
闲琴独蝉娟。

答韩使同在边

汉家失中策。
胡马屡南驱。
闻诏安边使。

曾是故人谟。
废书怅怀古。
负剑许良图。
出关岁方晏。
乘障日多虞。
虏入白登道。
烽交紫塞途。
连兵屯北地。
清野备东胡。
边城方晏闭。
斥堠始昭苏。
复闻韩长孺。
辛苦事匈奴。
雨雪颜容改。
纵横才位孤。
空怀老臣策。
未获赵军租。
但蒙魏侯重。
不受谤书诬。
当取金人祭。
还歌凯入都。

征东至淇门答宋十一参军之问

南星中大火。
将子涉清淇。
西林改微月。
征旆空自持。
碧潭去已远。
瑶华（一作草）折遗谁。
若（一作君）问辽阳戍。
悠悠（一作摇摇）天际旗。

答洛阳主人

平生白云志。
早爱赤松游。

事亲恨未立。
从宦此中州。
主人亦何（一作何发）问。
旅客非悠悠。
方谒明天子。
清宴奉良筹。
再取连城璧。
三陟平津侯。
不然拂衣去。
归从海上鸥。
宁随当代子。
倾侧且沈浮。

酬晖上人秋夜山亭有赠

皎皎白林秋。
微微翠山静。
禅居感物变。
独坐开轩屏。
风泉夜声杂（一作绝）。
月露宵光冷。
多谢忘机人。
尘忧未能整。

酬李参军崇嗣旅馆见赠

昨夜银河畔。
星文犯遥（一作天）汉。
今朝紫气新。
物色果逢真。
言从天上落。
乃是地仙人。
白璧疑冤楚。
乌裘似入秦。
摧藏多古意。
历览备艰辛。
乐广云虽睹。

夷吾风未春。
风歌空有问。
龙性讵能驯。
宝剑终应出。
骊珠会见珍。
未及冯公老。
何惊孺子贫。
青云傥可致（一作效）。
北海忆孙宾。

酬晖上人夏日林泉

闻道白云居。
窈窕青莲宇。
岩泉万丈流（一作流杂树）。
树石（一作石室）千年古。
林卧对轩窗。
山阴满庭户。
方释尘事劳。
从君袭兰杜。

同宋参军之问梦赵六赠卢陈二子之作

晓霁望嵩丘（一作岳）。
白云半岩足。
氛氲涵翠微。
宛如嬴（一作瀛）台曲。
故人昔所尚。
幽琴歌断续。
变化竟无常。
人琴遂两亡。
白云失处所。
梦想暖容光。
畴昔疑缘业。
儒道两相妨。
前期许幽报。
迨此尚茫茫。

晤言既已失。
感叹（一作恨）情何一。
始忆携手期。
云台与峨眉。
达兼济天下。
穷独善其时。
诸君推管乐。
之子慕巢夷。
奈何苍生望。
卒为黄绶欺。
铭鼎功未立。
山林事亦微。
抚孤一流恻。
怀旧日（一作且）睽违。
卢子尚高节。
终南卧松雪。
宋侯逢圣君。
骖馭（一作御）游青云。
而我独蹭蹬。
语默道犹屯。
征戍在辽阳。
蹉跎草再黄。
丹丘恨不及。
白露已苍苍。
远闻山阳赋。
感涕下沾裳。

送别出塞

平生闻高义。
书剑百夫雄。
言登青云去。
非此白头翁。
胡兵屯塞下。
汉骑属（一作入）云中。
君为白马将。

以上内容仅为本文档的试下载部分，为可阅读页数的一半内容。如要下载或阅读全文，请访问：<https://d.book118.com/288005016105006024>